

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

॥ శ్రీవరదరాజపంచాశత్ ॥

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the **Tikkana** font.

శ్రీః

శ్రీమతే రామానుజాయ నమః

॥ శ్రీవరదరాజపంచాశత్ ॥

శ్రీమాన్ వేంకటనాథార్యః కవితార్కికకేసరీ।
వేదాంతాచార్యవర్యో మే సన్నిధత్తాం సదా హృది॥

ద్విరద శిఖరి సీమ్నా సద్మవాన్ పద్మ యోనేః
తురగ సవన వేద్యాం శ్యామళో హవ్యవాహః।
కలశ జలధి కన్యా వల్లరీ కల్పశాఖీ
కలయతు కుశలం నః కోఽపి కారుణ్య రాశిః॥ 1 ॥

యస్యానుభావమధిగంతుమశక్నువంతో
ముహూంత్యభంగురధియో ముని సార్వభౌమాః।
తస్యైవ తే స్తుతిషు సాహసమశ్నువానః
క్షంతవ్య ఏష భవతా కరి శైల నాథ॥ 2 ॥

జానన్ననాదివిహితాన్ అపరాధ వర్గాన్
స్వామిన్ భయాత్ కిమపి వక్తుమహం న శక్తః।
అవ్యాజ వత్సల తథాపి నిరంకుశం మాం
వాత్సల్యమేవ భవతో ముఖరీ కరోతి॥ 3 ॥

కిం వ్యాహరామి వరద స్తుతయే కథం వా
ఖద్యోతవత్ ప్రలఘు సంకుచిత ప్రకాశః।
తన్నే సమర్పయ మతిం చ సరస్వతీం చ
త్వామంజసా స్తుతి పద్దైర్యదహం ధినోమి॥ 4 ॥

మచ్ఛక్తి మాత్ర గణనే కిమిహోస్తి శక్యం
శక్యేన వా తవ కరీశ కిమస్తి సాధ్యం।

యద్యస్తి సాధయ మయా తదపి త్వయా వా
కిం వా భవేద్ భవతి కించిదనీహమానే || 5 ||

స్తోత్రం మయా విరచితం త్వదధీన వాచా
త్వత్ప్రీతయే వరద యత్ తదిదం న చిత్రం |
ఆవర్జయంతి హృదయం ఖలు శిక్షకాణాం
మంజూని పంజర శకుంత విజల్పితాని || 6 ||

యం చక్షుషామవిషయం హయమేధ యజ్వా
ద్రాఘీయసా సుచరితేన దదర్శ వేధాః |
తం త్వాం కరీశ కరుణా పరిణామతస్తే
భూతాని హంత నిఖిలాని నిశామయంతి || 7 ||

తత్తత్పదైరుపహితేఽపి తురంగ మేధే
శక్రాదయో వరద పూర్వమలబ్ధ భాగాః |
అధ్యక్షితే మఖపతౌ త్వయి చక్షుషైవ
హైరణ్య గర్భ హవిషాం రసమన్వభూవః || 8 ||

సర్గ స్థితి ప్రళయ విభ్రమ నాటికాయాం
శైలూషవద్ వివిధ వేష పరిగ్రహం త్వాం |
సంభావయంతి హృదయేన కరీశ ధన్యాః
సంసార వారినిధి సంతరణైక పోతం || 9 ||

ప్రాప్తోదయేషు వరద త్వదనుప్రవేశాత్
పద్మాసనాదిషు శివాదిషు కంచుకేషు |
తన్మాత్ర దర్శన విలోభిత శేముషికాః
తాదాత్మ్య మూఢ మతయో నిపతంత్యధీరాః || 10 ||

మధ్యే విరించి శివయోర్విహితావతారః
ఖ్యాతోఽసి తత్సమతయా తదిదం న చిత్రం |

మాయా వశేన మకరాది శరీరిణం త్వాం
తానేవ పశ్యతి కరీశ యదేష లోకః || 11 ||

బ్రహ్మేతి శంకర ఇతీంద్ర ఇతి స్వరాడితి
ఆత్మేతి సర్వమితి సర్వ చరాచరాత్మ౯ |
హస్తీశ సర్వ వచసామవసాన సీమాం
త్వాం సర్వకారణముశంత్యనపాయ వాచః || 12 ||

ఆశాధిపేషు గిరిశేషు చతుర్ముఖేష్వపి
అవ్యాహతా విధి నిషేధ మయీ తవాజ్ఞా |
హస్తీశ నిత్యమనుపాలన లంఘనాభ్యాం
పుంసాం శుభాశుభ మయాని ఫలాని సూతే || 13 ||

త్రాతాపది స్థితి పదం భరణం ప్రరోహః
ఛాయా కరీశ సరసాని ఫలాని చ త్వం |
శాఖాగత త్రిదశ బృంద శకుంతకానాం
కిం నామ నాసి మహతాం నిగమ ద్రుమాణాం || 14 ||

సామాన్య బుద్ధి జనకాశ్చ సదాది శబ్దాః
తత్త్వాంతర భ్రమ కృతశ్చ శివాది వాచః |
నారాయణే త్వయి కరీశ వహాంత్యనన్యం
అన్వర్థ వృత్తి పరికల్పితమైక కంఠ్యం || 15 ||

సంచింతయంత్యఖిల హేయ విపక్ష భూతం
శాంతోదితం శమవతా హృదయేన ధన్యాః |
నిత్యం పరం వరద సర్వగతం సుసూక్ష్మం
నిష్పంద నందఘ మయం భవతః స్వరూపం || 16 ||

విశ్వాతిశాయి సుఖరూప యదాత్మకస్త్వం
వ్యక్తిం కరీశ కథయంతి తదాత్మికాం తే |

యేనాధిరోహతి మతిస్త్వదుపాసకానాం
సా కిం త్వమేవ తవ వేతి వితర్క డోళాం || 17 ||

మోహాంధకార వినివర్తన జాగరూకే
దోషా దివాపి నిరవగ్రహమేధమానే |
త్వత్తేజసి ద్విరద శైలపతే విమృష్టే
శ్లాఘ్యేత సంతమస పర్వ సహస్ర భానోః || 18 ||

రూఢస్య చిన్మయతయా హృదయే కరీశ
స్తంభానుకారి పరిణామ విశేష భాజః |
స్థానేషు జాగ్రతి చతుర్ద్వపి సత్త్వవంతః
శాఖా విభాగ చతురే తవ చాతురాత్మ్యే || 19 ||

నాగాచలేశ నిఖిలోపనిషన్మనీషా-
మంజూషికా మరకతం పరిచిన్వతాం త్వాం |
తన్వీ హృది స్ఫురతి కాఽపి శిఖా మునీనాం
సౌదామనీవ నిభృతా నవ మేఘ గర్భా || 20 ||

ఔదన్వతే మహతి సద్మని భాసమానే
శ్లాఘ్యే చ దివ్య సదనే తమసః పరస్మిన్ |
అంతఃకళేబరమిదం సుషిరం సుసూక్ష్మం
జాతం కరీశ కథమాదరణాస్పదం తే || 21 ||

బాలాకృతేర్వటపలాశమితస్య యస్య
బ్రహ్మాండ మండలమభూదుదరైకదేశే |
తస్యైవ తద్ వరద హంత కథం ప్రభూతం
వారాహమాస్థితవతో వపురద్భుతం తే || 22 ||

భక్తస్య దానవ శిశోః పరిపాలనాయ
భద్రాం నృసింహ కుహనామధిజగ్ముషస్తే |

స్తంభైక వర్జమధునాఽపి కరీశ నూనం
త్రైలోక్యమేతదఖిలం నరసింహ గర్భం॥ 23 ॥

క్రామన్ జగత్ కపట వామనతాముపేతః
త్రేధా కరీశ స భవాన్ నిదధే పదాని।
అద్యాపి జంతవ ఇమే విమలేన యస్య
పాదోదకేన విధృతేన శివా భవంతి॥ 24 ॥

యేనాచల ప్రకృతినా రిపు సంక్షయార్థీ
వారాం నిధిం వరద పూర్వమలంఘయస్త్యం।
తం వీక్ష్య సేతుమధునాపి శరీరవంతః
సర్వే షడూర్మి బహుళం జలధిం తరంతి॥ 25 ॥

ఇత్థం కరీశ దురపహ్నావ దివ్య భవ్య-
రూపాన్వితస్య విబుధాది విభూతి సామ్యాత్।
కేచిద్ విచిత్ర చరితాన్ భవతోఽవతారాన్
సత్యాన్ దయా పరవశస్య విదంతి సంతః॥ 26 ॥

సౌశీల్య భావిత ధియా భవతా కథంచిత్
సంచాదితానపి గుణాన్ వరద త్వదీయాన్।
ప్రత్యక్షయంత్యవికలం తవ సన్నికృష్టాః
పత్యుస్త్విషామివ పయోద వృతాన్ మయాఖాన్॥ 27 ॥

నిత్యం కరీశ తిమిరావిల దృష్టయోఽపి
సిద్ధాంజనేన భవతైవ విభూషితాక్షాః।
పశ్యంతుపర్యుపరి సంచరతామదృశ్యం
మాయా నిగూఢమనపాయ మహానిధిం త్వాం॥ 28 ॥

సద్యస్త్యజంతి వరద త్వయి బద్ధ భావాః
పైతామహాదిషు పదేష్యపి భావ బంధం।

కస్మై స్వదేత సుఖ సంచరణోత్సుకాయ
కారాగృహే కనక శృంఖలయాఽపి బంధః || 29 ||

హస్తీశ దుఃఖ విష దిగ్ధ ఫలానుబంధిని
ఆబ్రహ్మ కీట మపరాహత సంప్రయోగే |
దుష్కర్మ సంచయవశాద్ దురతిక్రమే నః
ప్రత్యస్తమంజలిరసౌ తవ నిగ్రహోస్తే || 30 ||

త్వద్భక్తి పోత మవలంబితు మక్షమాణాం
పారం పరం వరద గంతు మనీశ్వరాణాం |
స్వైరం లిలంఘయిషతాం భవ వారి రాశిం
త్వామేవ గంతుమసి సేతురభంగురస్త్యం || 31 ||

అశ్రాంత సంసరణ ఘర్మ నిపీడితస్య
భ్రాంతస్య మే వరద భోగ మరీచికాసు |
జీవాతురస్తు నిరవగ్రహ మేధమానః
దేవ త్వదీయ కరుణామృత దృష్టి పాతః || 32 ||

అంతః ప్రవిశ్య భగవన్నఖిలస్య జంతోః
ఆసేదుషస్తవ కరీశ భృశం దవీయాః |
సత్యం భవేయమధునాపి స ఏవ భూయః
స్వాభావికీ తవ దయా యది నాంతరాయః || 33 ||

అజ్ఞాత నిర్గమ మనాగమ వేదినం మాం
అంధం న కించి దవలంబన మశ్నువానం |
ఏతావతీం గమయితుః పదవీం దయాళోః
శేషాధ్వలేశ నయనే క ఇవాతిభారః || 34 ||

భూయోఽపి హంత వసతిర్యది మే భవిత్రీ
యామ్యాసు దుర్విషహ వృత్తిషు యాతనాసు |

సమ్యగ్ భవిష్యతి తతః శరణాగతానాం
సంరక్షితేతి బిరుదం వరద త్వదీయం॥ 35 ॥

పర్యాకులం మహతి దుఃఖ పయోనిధౌ మాం
పశ్యన్ కరీశ యది జోషమవస్థితస్త్యం।
స్ఫారేక్షణేఽపి మిషతి త్వయి నిర్నిమేషం
పారే కరిష్యతి దయా తవ దుర్నివారా॥ 36 ॥

కిం వా కరీశ కృపణే మయి రక్షణీయే
ధర్మాది బాహ్య సహకారి గవేషణేన।
నన్వస్తి విశ్వ పరిపాలన జాగరూకః
సంకల్ప ఏవ భవతో నిపుణః సహాయః॥ 37 ॥

నిర్యంత్రణం పరిణమంతి న యావదేతే
నీరంధ్ర దుష్కృత భవా దురిత ప్రరోహః।
తావన్న చేత్ త్వముపగచ్ఛసి శార్ఙ్గధన్వా
శక్యం త్వయాపి న హి వారయితుం కరీశ॥ 38 ॥

యావన్న పశ్యతి నికామమమర్షణో మాం
భ్రూ భంగ భీషణ కరాళ ముఖః కృతాంతః।
తావత్ పతంతు మయి తే భగవన్ దయాళోః
ఉన్నిద్ర పద్మ కలికా మధురాః కటాక్షాః॥ 39 ॥

స త్వం స ఏవ రభసో భవదౌపవాహ్యః
చక్రం తదేవ శిత ధార మహాం చ పాల్యః।
సాధారణే త్వయి కరీశ సమస్త జంతోః
మాతంగ మానుష భిదా న విశేష హేతుః॥ 40 ॥

నిర్వాపయిష్యతి కదా కరిశైల ధామన్
దుర్వార కర్మ పరిపాక మహాదవాగ్నిం।

ప్రాచీన దుఃఖమపి మే సుఖయన్నివ త్వత్-
పాదారవింద పరిచార రస ప్రవాహాః॥ 41 ॥

ముక్తః స్వయం సుకృత దుష్కృత శృంఖలాభ్యాం
అర్చిర్ముఖై రధిక్పతై రతివాహితాధ్వా
స్వచ్ఛంద కింకరతయా భవతః కరీశ
స్వాభావికం ప్రతిలభేయ మహాధికారం॥ 42 ॥

త్వం చేత్ ప్రసీదసి తవాస్మి సమీపతశ్చేత్
త్వయ్యస్తి భక్తిరనఘా కరిశైల నాథ
సంస్పృజ్యతే యది చ దాస జనస్త్వదీయః
సంసార ఏష భగవన్నపవర్గ ఏవ॥ 43 ॥

ఆహూయమానమనపాయ విభూతి కామైః
ఆలోక లుప్త జగదాంధ్యం అనుస్మరేయం
ఆలోహితాంశుకమనాకుల హేతిజాలం
హైరణ్యగర్భ హయమేధ హవిర్భుజం త్వాం॥ 44 ॥

భూయో భూయః పుళక నిచితై రంగకై రేధమానాః
స్థూల స్థూలాన్ నయన ముకుళైర్భిభ్రతో బాష్ప బిందూన్
ధన్యాః కేచిద్ వరద భవతః సంసదం భూషయంతః
స్వాంతై రంతర్వినయ నిభృతైః స్వాదయంతే పదం తే॥ 45 ॥

వరద తవ విలోకయంతి ధన్యాః
మరకత భూధర మాతృకాయమాణం
వ్యపగత పరికర్మ వారవాణం
మృగమద పంక విశేష నీలమంగం॥ 46 ॥

అనిభృత పరిరంభై రాహితా మిందిరాయాః
కనక వలయ ముద్రాం కంఠదేశే దధానః

ఫణిపతి శయనీయా దుత్థితస్త్వం ప్రభాతే
వరద సతత మంతర్మానసం సన్నిధేయాః || 47 ||

తురగ విహగరాజ స్వందనాందోళికాదిషు
అధిక మధిక మన్యా మాత్మ శోభాం దధానం |
అనవధిక విభూతిం హస్తిశైలేశ్వరం త్వాం
అనుదిన మనిమేషైర్లోచనైర్నిర్విశేయం || 48 ||

నిరంతరం నిర్విశతస్త్వదీయం
అస్పృష్ట చింతాపదమాభిరూప్యం |
సత్యం శపే వారణ శైలనాథ
వైకుంఠ వాసేఽపి న మేఽభిలాషః || 49 ||

వ్యాతన్వానా తరుణ తుళసీ దామభిః స్వామభిఖ్యాం
మాతంగాద్రౌ మరకత రుచిం పుష్ణతీ మానసే నః |
భోగైశ్వర్య ప్రియ సహచరైః కాపి లక్ష్మీ కటాక్షైః
భూయః శ్యామా భువన జననీ దేవతా సన్నిధత్తాం || 50 ||

ఇతి విహితముదారం వేంకటేశేన భక్త్యా
శ్రుతి సుభగమిదం యః స్తోత్రమంగీకరోతి |
కరిశిఖరి విటంక స్థాయినః కల్పవృక్షాత్
భవతి ఫలమేశషం తస్య హస్తాపచేయం || 51 ||

|| ఇతి శ్రీవరదరాజపంచాశత్ సమాప్తా ||

కవితార్కికసింహాయ కల్యాణగుణశాలినే |
శ్రీమతే వేంకటేశాయ వేదాంత గురవే నమః ||